

కలికి గాంధారి

(1998 సోమేశ్వర సామతీ పురస్కార సమితి, విశాఖ పట్టణం

వారి పురాస్కారమందుకున్న కథ)

“గాంధారీ! నువ్వు విడుదలయ్యేది రేపే కదా!” నవ్వాలో బాధపడాలో ఆర్థంగాక అప్పుడే నైట్ డ్యూటీకొచ్చిన నారాయణ గొంతు వణికింది.

“అవునన్నా! రేపే ఎల్లిపోతున్న” పడుకోవాలనుకున్న గాంధారి ప్రయత్నం మానుకుంది. నవ్వుతూ నారాయణ వైపు దృష్టి మరల్చింది. గోడకొరిగి మోకాళ్ళ మీద తలానించి కూర్చుంది.

“బువ్వ దిన్నవా మంచిగ!”

“తిన్న. మన జైల్ల గూట్లే దీపం, నోట్లే బుక్కగదన్నా!”

రాత్రి భోజనాలైపోగా ఖైదీలు తమ తమ గదుల్లో నత్తగుల్లల్లా ముడుచుకుంటున్నారు. చలిపులి ఎముకల్ని చప్పరిస్తూంటే కొందరు అన్నీ మరచి నిద్రాదేవి కౌగిల్లో ఒరిగిపోతున్నారు. మరి కొందరు ఏదీ మరువలేక గతం చేదు అనుభవాలను మనోయవనిక మీదికి చేదుకుంటున్నారు. వ్యాపకాలు, జ్ఞాపకాలు దాగుడు మూతలాడుతూ నిద్రకు దూరం చేస్తున్నాయి.

అది సెంట్రల్ జైలు. వందల కొద్దీ ఖైదీలున్నారందులో. తగిన సిబ్బంది కూడా ఉంది. అధికారుల నుండి అటెండర్ల దాకా, జేబు దొంగల నుండి జీపు దొంగలదాకా గాంధారిని గుర్తుపట్టని వారు లేరు. ఆమె ఒక ఖైదీ.

అందరిలాగా గాంధారి గూడా రోజూ రెక్కలు ముక్కలు చేసుకుంటుంది. సంవత్సరమంతా కష్టపడి సంపాదించిన డబ్బుతో రక్షాబంధన్ నాడు రాఖీలు కొనేస్తుంది. మగవాళ్ళందరికీ కట్టేస్తుంది. అందర్నీ ఆప్యాయంగా పలుకరిస్తుంది. ఆడ ఖైదీలనైతే ఆత్మీయతానురాగాల్లో ముంచెత్తి అక్కున చేర్చుకుంటుంది. వాళ్ళ కష్టాలు వింటుంది. భగభగమండే గుండెలను తన చల్లని మాటల వెన్నతో చల్లబరుస్తుంది.

గింత మంచి గాంధారి గంత పెద్ద నేరమెందుకు జేసిందో అన్నది అందరినీ వేధిస్తుంది. అదే విషయమెవరన్నా అడిగితే, “అది నా కర్మ. దేవుడట్లా చేయించిండు. నేం జేసిన” అని యోగినిలా చెప్పేస్తుంది. ఎన్నిసార్లు ఎవరడిగినా అదే జవాబు.

పట్టుదలని విక్రమార్కుడిలా నారాయణ మాత్రం ఆమె అంతరంగ తరంగ ధ్వనులను విని తీరాలనే నిర్ణయించుకున్నాడు. ఈ రోజే, ఇప్పుడే తగిన సమయమనే పట్టుదలతో తయారయ్యాడు.

“గాంధారీ! నాకు తోడవుట్టిన అక్కాచెల్లెళ్లు లేరు. ఏటేటా రాఖీ కడుతున్నవు కాబట్టి నువ్వే చెల్లెవనుకుంటి.”

“అవునన్నా! నాకూ తోడవుట్టిన అన్నాదమ్ములు లేరు. నువ్వేమో సొంత అన్న లెక్క రోజూ మాట్లాడిస్తూంటివి. జొరవెయ్యే గోలీలు తెచ్చిస్తావి. నువ్వే నా అన్నవనుకుంటున్నా” కపోలాల మీదాడుకుంటున్న ముంగురుల్ని మునివేళ్ళతో సవరించుకుంటూ అంది గాంధారి.

“అన్న చెల్లెండ్లు కష్టసుఖాలు చెప్పుకుంటారు గదా!”

“అవునన్నా! చెప్పుకుంటేనే మనసు బరువు దిగిపోతుంది.”

“అయితే, నువ్వు గంత పెద్ద నేరమెందుకు జేసినవ్? చెప్పకపోతే నా మీద ఒట్టే...”

“అన్నా!” రవీమని తల పైకి లేచింది. ఆ ముఖం ఆణి ముత్యం లాగుంది. “గట్ల ఒట్టు పెడితే ఎట్లన్నా? నువ్వు నాలుగు కాలాల పాటు సల్లగుండాలన్నా!” నరాల్లో ప్రకంపనలు.

“అయితే, నువ్విప్పుడే చెప్పి తీరాలె. ఆఁ...!”

“మరి నీ ద్యూటీ!” భ్రుకుటి ముడివడింది.

“ఇంకా కొందరు గార్డులున్నారు గదా. వాళ్ళకు చెప్పి వచ్చిన.”

గాంధారి చూపులు శూన్యంలోకి చొచ్చుకుపోయినై.

“చేసిన పాపం చెప్పే పోతుందంటారు గదా. చెప్తా విను....” కొంగు భుజాల నిండా కప్పుకుంది.

“చెప్పమ్మా!” తుపాకీ పక్కనబెట్టి సర్దుకూర్చున్నాడు.

గుండెల్లోని చిచ్చును గప్చుప్ గా దాచుకున్న ఖైదీ అటు, కంచాలు మోయలేక, లంచాలు మేపలేక కింది స్థాయిలోనే స్థిరపడిన గార్డు ఇటు. ఇద్దరి మధ్యన కఠిన సత్యాలు వింటున్న కటకటాలు.

“మెదక్ జిల్లాల మాదోపల్లెటూరన్నా. ఏ జన్మల ఏం పాపం జేసినమోగాని మా జాతోళ్లకు తల్లి పేరే తెలుసుగాని, తండ్రి పేరు దెల్వదు. తెలిసినా చెప్పగూడదు. చెబితే బతుకు బండలపాలై పోతది.”

“అరే... గదేందీ. గమ్మత్తుగుంది.” క్యాపు తీసి నెత్తి గోక్కున్నాడు. నారాయణ.

“గదంతే నన్నా! మా అమ్మకు చిన్నప్పుడే దేవున్నోని పెండ్లి జేసిండ్రటా...”

“ఓర్నియవ్వు! దేవున్నోనా? గదేమన్నా బొమ్మల పెండ్లా?” క్యాపు తిరిగి నెత్తిమీదికొచ్చింది.

“అవును. మనుషులంతా దేవుని చేతుల బొమ్మలంటారు గాని, మేం మాత్రం మనుషుల చేతుల బొమ్మలం. పేరు పెరుమాండ్రది, ఆరగింపు అయ్యగారి' న్నట్టు గుడి ముంగిట జోలె పట్టి అడుక్కోవాలె. చీకటి పడ్డంక పులి నోట్లో తలకాయ పెట్టినట్టు బలమున్నోని చేతులల్ల నలిగిపోవాలె. మా ఊరై పెద్ద జమీందార్ రంగారావు దొర.

ఆయన రోజూ మా ఇంటికొచ్చేటోడట. ఊరంతా అతడంటే హడలట. పగలు ఆ దొరకెదురుగ నిల్చుండి మాట్లాడినోని పానం రాత్రికి రాత్రే ఎగిరిపోయేదట. నైజాం జమానల వాళ్ళ తండ్రికి సంస్థానముండేదట.”

“అట్లనా....”

“ఆ.... ఇంట్ల బంగారబొమ్మలె దొర్నాని ఉండంగ గూడ మా అమ్మ కోసం వచ్చేటోడట. నన్ను పుట్టించిన గా దొరను నేను నాయినా అని పిలువొద్దన్నారు. మీ ఆయ్య ఎవలని తోటి పిల్లలడిగితే కండ్లల్ల నీళ్లు దిరిగేయి. అందరు పిల్లలోలె నేను గూడా బడికి పోయేదాన్ని. ఓ రోజు రంగారావు దొర జూసిండు. కండ్లబొమ్మ లెగిరేసి గుర్కాయించి చూసిండు. జీతగాళ్లకేం సైగ జేసిండ్ో ఏమో గాని వాళ్ళు నా రెక్కలు పట్టుకుని మా ఇంటికి గుంజుకొచ్చిండ్రు. రంగారావు దొర మీసాలు దింపిండు. పండ్లు కొరుక్కుంట నా చెంపలు వాయించిండు.

‘బాంచత్! నీగూడా సదువు గావాలే పోరీ’ అనుకుంట మా అమ్మ సిగపట్టి గుంజి ఈపు మీద పెడాపెడా గుద్దిండు. మా అమ్మ నోరు దెరువలేదు. గుడ్ల నీళ్ళు గుడ్లల్ల కుక్కుకుంది. ఊపిరి బిగపట్టి ఏడుపు ఆపుకుంది. నాకేమో దొరను కరకర నమిలి మింగాలనిపించింది. ఏడ్చుకుంట ఉరికి మా అమ్మమ్మ సంకలెక్కిన.

మా అమ్మమ్మ కేమనిపించిండ్ో, నన్ను కిందికి దించి, ‘దొరా! బుచ్చిపోరి సదూకుంట నంటున్నది. నాలుగచ్చరాలు రాంగనే బడికి బండ్జేస్తం’ అనుకుంట దండం బెట్టింది. కాళ్ళు పట్టుకుంది.

దొరకోపం మించుకపోయిండ్ేమో అమ్మమ్మ సిగపట్టి లేపి పొత్తి కడుపుల ఒక్క గుడ్డు గుద్దిండు. ‘ముండా! నేను వద్దంటే నువ్వు సదివిస్తనంటవా?’ అనుకుంట ఎక్కడపడితే అక్కడ పిడికిలితోని గుడ్డుతున్నడు. అమ్మా, నేను మొత్తుకున్నం. నెత్తిగొట్టుకున్నం. అమ్మమ్మ కింద పడ్డది. దొర బూటు కాలు దాని పక్క బొక్కల మీద గంతులేసింది. అమ్మ దొర కాళ్ళు పట్టుకుని, ‘గా ముసల్దాని కేమెరుక దొరా! ఏదో తెలువక అన్నది. మాఫ్జెయ్ దొరా’ బతిమాలింది.

‘నీ బిడ్డ మొకం జూసి ఇడిచి పెడ్తున్నా’నని ఎల్లిపోయిండు.

అమ్మమ్మ మెడగోసిన మేకపిల్లోలె కొట్టుకుని, కొట్టుకుని చచ్చిపోయింది. అమ్మా, నేను దిక్కులేని పక్షులోలె నెత్తి గొట్టుకుంట, లబలబ మొత్తుకుంట ఏడ్చినం. వాడకట్టోల్లు వచ్చి పీన్సును జల్లి దీసెయ్యాలన్నారు. ఎట్టి బ్యాగరోల్లోచ్చి అమ్మమ్మను గుంజుకు పోతుంటే మేము గుండెల మీద కొట్టుకున్నం. చూసినోళ్ళు కంటతడి పెట్టిండ్రు గాని నోర్లు దెరువలేదు.

ల్యాత మేక మాంసం మరిగిన తోడేలోలె తెల్లారే రంగారావు దొర మా ఇంటికొచ్చిండ్దన్నా! అమ్మ ఏడుస్తుంటే ‘సచ్చినోల్లతోని మనం బోతామా?’ అని రెక్కపట్టి అర్రలకు తోలుకపోయిండు.

కొంటె పోరగాండ్లు 'దొరకు మరిగిన దొర్సాని' అనుకుంట మా అమ్మ మీది మీది కొచ్చేటోళ్ళు.

నాకు పథాలుగేండ్ల వయసొచ్చింది. పొలంల పాము కాటేసి రంగారావు దొర సచ్చిపోయిండప్పటికి. ఒక రోజు ఊరి పెద్దలంతా మా ఇంటికొచ్చిండ్రు. దేవుని గుడిల పందిరేసిండ్రు. ఓ ముసలి ముత్తైద నన్ను పీట మీద కూచోబెట్టింది. బొట్టుపెట్టి కొత్త బట్టలు చేతికిచ్చింది. కట్టుకొమ్మంది. కొత్తబట్టలు చూడంగానే నాకు కోతి చేతికి కొబ్బరి చిప్ప దొరికినంత ఇదైంది. సంతోషంగ కట్టుకున్న. నన్ను బాగా అలంకరించిండ్రు. ఆ మొత్తైద నన్ను కింద నుండి మీద్దాకా చూచి, 'జాంపండోలున్నవు బిడ్డా! ఊరి పోరగాండ్లంతా ఊరకుక్కలోలె మీద పడ్డరేమో, జర జాగర్ర" అన్నది.

సొన్నాయి సప్పుడుతోని గుల్లెకు తోలుకపోయిండ్రు. మంత్రాలు చదివిండ్రు. ఏందేందో చేసి, 'నీకు దేవున్తోని లగ్గమైంది.' అన్నారు. మా అమ్మతోని ఎవలెవలో ఏందేందో మాట్లాడిండ్రు.రాత్రికి నాకు సన్నబియ్యం బువ్వ పెట్టిండ్రు. కొత్త తెల్ల చీరె గట్టిచ్చిండ్రు. జడల కనకాంబరాలు, కండ్లకు కాటుక పెట్టిండ్రు. మల్లా పెండ్లి పిల్లోలె తయారు జేసిండ్రు. మా అమ్మ నా నుదిటి మీద ముద్దు పెట్టి, 'మన జోగినులకు గింతే బాకి గాంధారీ! దొర ఏం జేసినా నువ్వేమనద్దు' అని అర్రలకు తోలి తలుపేసింది.

అర్రల మల్లెపూలు జల్లిన పట్టెమంచముంది. దాని మీద ఎల్లారావు దొర నవ్వుతుండు. అతడు రంగారావు దొర కొడుకు. అతని పెండ్లిల నేను డాన్సు జేసిన. మంచం పక్కన ప్లేట్లల్ల లడ్డాలు, బూంది కనిపించినై. దొర ఓ లడ్డా నా నోట్లో పెట్టిండు.

'ఈ లడ్డా కంటే నువ్వే మంచిగున్నవు' అనుకుంట నన్ను తన మీదికి గుంజుకున్నడు. చెంపలమీద, పెదాల మీద ముద్దులు పెట్టిండు. సక్కిలిగులు జేసిండు. ఇంకేదేదో చేస్తుంటే నాకు భయమైంది.

'గిదేంది దొరా!' అనుకుంట మంచం దిగబోయిన.

'జర్రాగు నీకే తెలుస్తది' అని పట్టుకున్నడు.

నేను పిట్టపిల్లోలె వణికిపోయిన.

ఎంత మొత్తుకున్నా విడిచి పెట్టలేదు. ఆరోజు నుంచి రోజూ నాకోసమొచ్చిండు.

నాకిష్టం లేకున్నా నాకో కూతురు పుట్టింది. దానికి మా అమ్మ మేనక అని పేరు పెట్టింది. అది పుట్టిన నాడే ఎల్లారావుకు సర్కారు నొకిరి దొరికింది. ఆయన తన కొడుకును వాళ్ళమ్మ దగ్గరుంచి పెండ్లాంతోని పోయిండని తెలిసింది. అంతకు ముందే మాకో గుడిసె కట్టించి ఇచ్చిండు. అప్పుడప్పుడు గాసం పంపించెటోడు.

మేము దిక్కులోనోళ్ళమైనం. జోలె పట్టుడు బండ్ జేసి కూలికి వోయినం. ఎవ్వలేమని లొల్లి వెట్టినా నోరు మూసుకున్నం. కానీ, లోకులు కాకులై కూస్తుంటే నాకు సచ్చిపోవాలనిపించేది. ఓసారి మనసంతా కలికలైంది.

‘ఊరై ఆడపిల్లలంతా పెండ్లిలు జేసుని సుఖాంగుంటే మనం గిట్టెందుకుండా లమ్మా? మన పక్కల పడుకున్నోల్లే మనల్ని పురుగులోలె జూస్తున్నారు. ఎల్లారావు నాకు అన్న అవుతడు. అయినా గూడా పశువోలె వచ్చె. నన్ను తల్లిని జేసె. గిదేం. న్యాయం?’ అడిగిన అమ్మను.

‘మనకు గిట్టే రాసిండా దేవుడు’ అని ఎక్కెక్కి ఏడ్చింది అమ్మ. గప్పుడే నా పిల్లను బడికి దోలిచ్చినం. టీచర్లు దాన్ని హుషారు పిల్ల అనేటోలు.

మేనక పదోతరగతి ఫస్ట్ క్లాసుల పాసైంది. మాయదారి రోగమొచ్చి మా అమ్మ సచ్చిపోయింది.

గవర్నమెంటుకు మా మీద దయగల్గింది. కలెక్టర్ మా ఇంటికొచ్చి ధైర్యం జెప్పిండు. మేనక రోజూ బస్సుల పట్నం బోయి బాగా సదువుకుంది. అయిదేండ్లల్ల నా మేనక అచ్చం స్వర్గలోకంలున్న మేనకోలె తయారైంది.

అది పట్నంల రఘురాం అనే టీచర్లు ప్రేమించిందట. ఆ పిల్లగాడు మా ఇంటి కొచ్చిండోసారి. చానా మంచి గుణమట. బంగారమోలున్నడు. ఈడు జోడు మంచిగుంది. మంచిగ మాట్లాడిండు. మంచి మూర్తం జూసి మేనకను పెండ్లి జేసుకుంటనన్నడు...”

గాంధారి అంతరంగం అల్లకల్లోమైంది. గొంతు బొంగురు పోయింది. పెదాలు వణికినై. కళ్ళు చెమ్మగిల్లినై. చలికి తట్టుకునేందుకు నారాయణ బీడి అంటించి దమ్ము పీల్చాడు. గుండెలకు హాయిగుంది.

“మీదున్నోడు ఎట్లాడిస్తే మనం గట్లాడ్డం గాంధారీ!” నిట్టూర్చాడు.

“ఎప్పుడేం జరగాలో వాడే చూస్కుంటడు. రేపైతే మనకు కొత్త సూపర్నెంటు వస్తడు. అతడెసాంటోడో ఏమో! రేపీ టయానికి నువ్వు నీ బిడ్డ దగ్గరుంటవు. ఖైదీలకు జైలు శిక్ష గిన్నేండ్లని ఉంటది. మాకు మాత్రం సదా ఎల్లకాలం జైలు శిక్షే. గిప్పుడు మా సంగతి ఎందుగ్గానీ... నువ్వు అసలు సంగతి చెప్పెయ్ చెల్లీ!”

“చెప్తానన్నా....” కపోలాల మీదికి జారి మెరుస్తున్న కన్నీటి బొట్లను కొంగుతో అడ్డుకుంటూ గాంధారి మళ్ళీ చెప్పసాగింది.

“గాయాల... చీకటి పడుతూంది. నేను కూలికి వొయ్యి వచ్చిన, నా బిడ్డ ఆఖరి పరీక్ష రాసొచ్చింది. చెరో బుక్కెడంత దిని పడుకుంటున్నం. ఎవలో తలుపు గొట్టిండ్రు. మాకెప్పుడూ ధైర్యం జెప్పే గుడిపూజారనుకుని తలుపు దీసిన. వచ్చినోడు పూజారి కాదు. ఎల్లారావు దొర కొడుకు కమలాకరావు. హైదరాబాదుల ఏదో కోర్సు సదివి ఫెయిలై గప్పుడే వచ్చిండు. పైసలున్నోడు. కోరవయసులున్నడు. బ్రాండ్ వాసనొచ్చింది. కండ్లు ఎర్రపూవులోలున్నై.

‘ఏంది చిన్న దొరా!’ అడిగి అడ్డం నిల్చున్న.

‘పనిమీద వచ్చిన’ అనుకుంట నన్ను పక్కకు నూకేసిండు. ఒడిశెల గుండోలె ఊరికొచ్చిండు. గొర్రె మీద తోడేలోలె మేనక మీద పడ్డడు. నా కాళ్ళు వొయ్యి కడుపుల జొచ్చినై. ఎంత సదివిందైనా అది ఆడిపోరాయే. అయినా గూడా.

‘ఎవర్రా నువ్వు’ అని ఒక తన్ను దన్నింది. వాడు ఎల్లెల్కల పడ్డడు. ఎంటనే లేచిండు.

‘రేపు దీనికి దేవున్నోని పెండ్లి జేయిస్త. గడ్బుడొద్దు’ అని యాబై రూపాయల నోట్ల కట్ట నా చేతిలో పెట్టిండు.

ఊరు మారిపోయిందనుకున్నాం గానీ మల్లా గిదేందీ? జెర్రసేపు నోటి మాట రాలేదు. కోపమొచ్చింది. భయం గూడా పోలేదు. ఎంతైనా దొరల పిల్లగాడాయె. కానీ, ధైర్యం జెయ్యకపోతే వీడు నా బిడ్డ బతుకుతోని బతుకమ్మాడ్డడు. దాని జిందగీ గూడా కుక్కలు చింపిన ఇస్తారైతది. ఎంటనే రూపాయల కట్ట అతని మొకమ్మీదికిసిరేసిన.

‘వద్దు దొరా! నీకు చెల్లెలైతది. దానికి పెండ్లి కూడా ఖాయమైంది. ఇది ధర్మం గాదు. ఎల్లిపో’ అని బతిలాడిన.

‘నీయవ్వు! జోలె పట్టుకున్న జోగినోల్లగ్గూడా వరుసలా! మా నాయినకు నువ్వెట్లవో ఇది నాకట్ల. నువ్వుటువో’ అని మల్లా బలవంతంగా ఆపి ఏమేమో చేస్తుండు. వాళ్ళిద్దరు కలెవడ్డరు. గుంజులాడుకుంటున్నరు.

అరె, ఇంగ మా పని గింతేనా! వద్దు. నా అమ్మాలె, నావోలె నా బిడ్డ బతుకు గలీజు కావద్దు. అది బురుదల దిగవడద్దు. అది పెండ్లి జేసుకొని సుఖం గుండాలె అని గట్టిగ అనుకున్న. దాని కోసమేంజేసినా సరేనని కూరగాయలు కోసుకునే కత్తి అందుకున్న.

“అరేయ్! నువ్వు దాన్నిడువకపోతే పొడిచి పారేస్తరా!” గట్టిగ లొల్లివెట్టిన. వాడు పండ్లు గొరుక్కుంట నా దిక్కు మర్లిండు నా మెడకాయందుకోవోయిండు. బస్... నా రక్తం సలసల కాగింది. నేనేం జేస్తున్ననో నాకే తెల్వలేదు. తెగింపు జేసిన. కత్తి లావట్టిన. వాని కడుపుల కసకస పొడిచి పారేసిన. రక్తం... ఇల్లంతా రక్తం.

మెడగోసిన మేకపిల్లోలె వాడు గిలగిల కొట్టుకుంటుండు. మేనక పరేశానైంది. పిచ్చి దానోలె చూస్తుంది. దాని ఈపు మీద చెయ్యేసి, ‘భయపడకు బిడ్డా! నీకు మంచి తొవ్వ దొరకాలంటే ఇది తప్పలేదు’ అని ధైర్యం జెప్పిన. ‘ఆఖరు బస్సుంది. నువ్వు పట్నం బోయి రఘురాంను కలుసుకో. అతనితోని పోలిస్ స్టేషన్ కు వొయ్యి ఇదంతా చెప్పు. పో. ఎంటనే పో. ఆలిశమైతే ఆగమై పోతవు పో అని గెదిమిన.

‘మరి.... మరి నువ్వమ్మా’ గొల్లుమంది.

‘ఓ పిచ్చిదానా! నా సంగతి మర్చిపో, నీ సంగతి చూసుకో, నువ్వు బాగుంటే నాకేం ఫికర్ లేదు. పో’ అని తరిమేసిన.

* * * *

కొత్త సూపర్నెంటు పర్యవేక్షణలో గాంధారి విడుదలైంది. బయటి గేటుదాకా వచ్చింది. తోడబుట్టి కూడ పెరిగిన సొంత చెల్లిని అత్తారింటికి పంపిస్తున్నట్టు నారాయణ ఎదలో అష్టమ సముద్రం పొంగింది. ఆ పొంగు హంగుతో కళ్ళు మసక బారినా గాంధారి వెంటనే నడుస్తున్నాడు.

జైలు బయట రఘురాం, మేనక దంపతులు, వారి కలల పంట చిన్నారి గంధర్వ రాజు తనను స్వాగతించేందుకు ఎదురు చూస్తున్నారని తెలిసిన గాంధారి తృప్తిగా గేటు దాటబోయింది.

“గాంధారక్కా!” వెనకనుండి మరో సెంట్రీ పిలుపు.

“ఏంది తమ్మీ!” కాళ్ళకు బ్రేకులు పడినై.

“నిన్ను కొత్త సూపర్నెంటు రమ్మంటున్నారక్కా!”

“ఎందుకటా?”

“ఏమో, నాకేం దెల్పా?”

గాంధారి చూపులు నారాయణ వైపు మళ్ళినై.

“విడుదలైన ఖైదీలతో కొత్త సూపర్నెంటుకేం పని? ఈయన కరక్టు మనిషో, కరప్ట్ మనిషో, కర్కోటకుడో తెల్వదాయె. ఎందుకైనా మంచిది నేను వెంట ఉంటాను.’ నిర్ణయించుకున్నాడు నారాయణ. ‘నీకేం భయం లేదు. నేనున్నా పద’ అన్నాడు. సైగలతో.

“బాగున్నావా గాంధారీ?”

కొత్త సూపర్నెంటు పలుకరింపునకు నివ్వెర పోయింది గాంధారి. భయపడితే భంగపాటు తప్పదనుకుంది.

“గిట్లున్న ఎల్లారావు దొరా” అంది ధైర్యంగా.

“నువ్వు ఈ జైల్లనే ఉన్నవని నాకు దెల్పు.”

“నీకు సర్కారు నౌకరని తెల్పుగానీ, గీ నౌకరని తెల్వదు.” ఆమె మాటల్లో ఆత్మవిశ్వాసం, చూపుల్లో చురుకుదనం.

“ఓహో! తొందరగానే గుర్తుపట్టావే కూచో!”

“మనిషి మనిషిని మరవొచ్చుగాని, పొత్తి కడుపుల కొమ్ముతోని పొడిచిన దున్నపోతును మనసు మరుస్తదా?”

బయట నుంచున్న నారాయణకంతా వినబడుతోంది, కనబడుతోంది గూడా.

“ఒక్కగానొక్క నా కొడుకు నీ చేతుల చచ్చిండు ఆ వార్త విని నా భార్య గుండె ఆగి చచ్చిపోయింది.” ఎల్లారావు గొంతు గురగురలాడింది.

“నా... నా...వంశం నిర్వంశమై పోయింది. గాంధారీ!” తానో పెద్ద అధికారినన్న సంగతి మరిచాడు. ఎల్లారావు.

“కానీ, నా సంగతి గట్టలేదు. నా కూతురు మేనక బాగా సదువుకుంది. దానికి రఘురాం అనే టీచర్తో పెండ్లయింది. నాకో కొత్త వంశం శురువైంది. ఎవ్వలు జేసిన పాపం వాళ్ళనే పాపమై కరుస్తుంది గద దొరా!” మాటలు ఈటెలైపోయినై.

“కానీ, నేను మారిపోయాను గాంధారీ! ఇప్పుడు నిన్ను నా భార్యగా...”

“ఢూ.. వద్దు....” గాంధారీ అరిచింది.

నాలుగు దిక్కులు దద్దరిల్లినై.

నారాయణ లోపలికొచ్చేసాడని గమనించి రెండడుగులు పక్కకు జరిగింది. ఎంతవద్దునకున్నా లోపలి నుంచి ఎసరు ఎగదన్నుకొస్తోంది.

“ఇయ్యాల భార్యనంటవు. రేపు జోలెపట్టుకునే జోగినివంటవు.” తీక్షణంగా చూసింది.

“కాదు, కాదు గాంధారీ!”

“కాదూ...” ఆమెలో అసహ్యం అంగలేస్తుంది. “ఇంకా మనం పశువులోలె ఉండొద్దు. చూడు దొరా! భారతంల గాంధారీ కండ్లున్నా గుడ్డిదై కొడుకుల్ని చంపుకుంది. కాని... కాని నేను కలియుగములుంటున్నా... కలికి గాంధారీని... నీ కొడుకు చావంగనే నీ వంశం ఖతమైంది. కాని నా మనుమనితో నా వంశం శురువైంది. తెల్పుకో!”

“అంతేనా... గాం.... గాంధారీ?”

“అంతే ఇప్పుడు నీ తొవ్వ నీది. నా తొవ్వనాది.” ఖాండ్రించి ఉమ్మి గాంధారీ గిరుక్కున వెనుదిరిగింది. క్షణాల్లో బయటికొచ్చి గేటు దాటింది.

* * * * *

ఇండియా టుడే, 14 మార్చి, 2000

